



**QORTI CIVILI - PRIM' AWLA
SEDE KOSTITUZZJONALI**

IMHALLEF

**ONOR. DR JOANNE VELLA CUSCHIERI
B.A., MAG. JUR. (EUR. LAW.), LL.D.**

Illum it-Tlieta, 26 ta' Marzu 2024

Kawza Numru: 5

Rikors Numru:- 99/2020JVC

**Darren George Micallef u martu l-
Avukat Dottor Mary Gauci
(detenturi tal-karti ta' l-identita'
bin-numri: 369072M u 95475M
rispettivament)**

vs

**L-Avukat tal-Istat u Hamrun
Union Racing Pigeon Club**

Il-Qorti,

Rat ir-rikors kostituzzjonali tar-rikorrenti li jaqra kif isegwi:

‘Illi permezz ta’ kuntratt ta’ bejgh fl-atti tan-Nutar Amanda Grech ta’ nhar l-24 ta’ Jannar 2020 l-esponenti xtraw u akkwistaw mill-poter tal-Prokuratur Legali Peter Sammut il-fond bin-numru 77A, Triq il-Lunzjata, Hamrun kif sugġett għall-kirja għaf-favur l-intimat Hamrun Union Racing Pigeon Club. Flimkien ma’ tali fond, il-mittenti xtraw u akkwistaw kwalunkwe drittijiet inklużi dawk litigjużi inklużi drittijiet ċivili, kostituzzjonali u konvenzjonali illi kellu l-venditur tagħhom. Kopja tal-kuntratt ta’ l-esponenti qegħda tiġi hawn annessa u mmarkata bħala **Dok. A**;

Illi l-intimat Hamrun Union Racing Pigeon Club jokkupa tali fond b’titolu ta’ kera skont kuntratt ta’ kera fl-atti tan-Nutar Antoine Agius ta’ nhar it-28 ta’ Jannar, 1988 u tali fond jintuża bħala “pigeon club” bil-kera ta’ elf, tminn mija u tlieta u sittin ewro u ħamsin ċenteżmu (€1,863.50) fis-sena, ekwivalenti għal tminn mitt Liri Maltin (Lm800) pagabbli kull tlett xhur. Kopja ta’ dan il-kuntratt qegħda tiġi hawn annessa u mmarkata bħala **Dok. B**;

Illi din il-kera hija miżera u redikola tenut kont tal-valur tal-proprjeta’ in kwistjoni u tal-valur lokatizju tagħha fis-suq;

Illi wara l-promulgazzjoni tal-Kap. 69 tal-Liġijiet ta’ Malta l-esponent huma obbligati bil-liġi illi jgeddu l-kirja indefinittivament bl-istess kera u kondizzjonijiet. L-artikolu 3 tal-Kap. 69 tal-Liġijiet ta’ Malta jgħid illi “sid il-kera ta’ xi fond ma jistax, meta jagħlaq iż-żmien tal-kiri (...) jirrifjuta li jgedded il-kiri jew li jgħolli l-kera jew li jagħmel kondizzjonijiet godda għat-tiġdid tal-kiri mingħajr il-permess tal-Bord” u l-artikolu 4 tal-Kap. 69 tal-Liġijiet ta’ Malta

jgħid li l-Bord li Jirregola l-Kera jista' jawmenta l-kera sa massimu li ma jeċċedix l-erbghin fil-mija (40%) ta' kemm setgħet kienet il-kera għusta tal-fond fl-4 ta' Awwissu, 1914. Skont l-artikolu 2 ta' din l-istess liġi "kazin" ossija "club" huwa nkluż fit-tifsira li l-liġi tagħti lill-kelma "ħanut" u għalhekk, skont l-artikolu 9 (b) tal-Kap. 69 tal-Liġijiet ta' Malta lanqas ma tista' ssir talba għar-ripreza tal-fond mill-esponenti għall-użu tagħhom;

Illi għalhekk l-esponenti la jistgħu jirriprendu l-pussess tal-fond tagħhom u lanqas ma huwa possibbli għalihom illi jawmentaw il-kera li l-ebda mod ma tirrifletti dak li tista' attwalment trendi l-proprjeta' tagħhom fis-suq. Inoltre l-kera hija iffissata mill-liġi u ma tistax tinbidel, minkejja illi l-prezzijiet fis-suq dejjem jgħolew u llum il-gurnata teżisti diskrepanza enormi bejn il-kera annwali mill-fond in kwistjoni u d-dħul li l-istess fond jista' jgħib fuq is-suq miftuħ;

Illi permezz ta' l-Att Nru. X ta' l-2009 saru emendi fil-liġijiet tal-kera sabiex jiġu mtaffija l-ingustizzji illi l-liġijiet speċjali tal-kera ħalqu versu s-sidien tal-proprjeta', iżda madanakollu ma għamel ebda tibdil għal dak illi jirrigwardja kirijiet ta' kazini li saru qabel nhar l-1 ta' Ġunju, 1995 tant illi l-artikolu 1531J tal-Kap. 16 tal-Liġijiet ta' Malta jgħid illi "meta l-kirja tkun saret qabel l-1 ta' Ġunju, 1995 għandha tibqa' tgħodd il-liġi u d-definizzjonijiet kollha kif kienu fis-seħħ qabel l-1 ta' Ġunju, 1995." Għalhekk anke wara d-dħul fis-seħħ ta' l-Att X ta' l-2009 l-esponenti baqgħu privi minn kull protezzjoni tad-drittijiet tagħhom. Mhux biss hekk, iżda bl-Att Nru. X ta' l-2009 gie emendat l-artikolu 1525 tal-Kap. 16 tal-Liġijiet ta' Malta li jgħid li l-kerrej ta' kazin għandu d-dritt jagħmel il-qliegħ minn fuq dar is-sid billi juża parti mill-fond sabiex jiġgenera profit;

Illi inoltre, l-intimat Hamrun Union Racing Pigeon Club qed jissulloka l-bar tal-club lill terzi biex jiġgenera profitt, u dan il-fatt qed jaggrava l-isproporzjon għad-drittijiet ta' l-esponenti;

Illi l-fatti suesposti jikkostitwixxu ksur ta' l-Artikolu 1 ta' l-Ewwel Protokoll tal-Konvenzjoni Ewropeja magħmula parti mill-Liġi ta' Malta bis-saħħa ta' l-Att dwar il-Konvenzjoni Ewropeja oġġija l-Kap. 319 tal-Liġijiet ta' Malta;

Illi dina l-Onorabbli Qorti ġja tat sensiela ta' sentenzi fejn ġie dikjarat, f'sitwazzjonijiet konsimili, illi jeżisti tali ksur u illi l-inkwilini ma għandhom l-ebda jedd illi jinqdew bil-liġijiet tal-kera sabiex jibqgħu iġeddu l-inkwilinat tagħhom u fost dawn l-esponenti jirreferu għas-sentenza mogħtija minn dina l-Onorabbli Qorti nhar is-16 ta' Diċembru, 2019 fl-ismijiet **Perit Ian Cutajar et v. L-Avukat Ġenerali et**, għas-sentenza mogħtija minn dina l-Onorabbli Qorti nhar is-7 ta' Ottubru 2016 fl-ismijiet **Evelyn Montebello et v. L-Avukat Ġenerali**, għas-sentenza mogħtija minn dina l-Onorabbli Qorti nhar it-8 ta' Frar 2019 fl-ismijiet **Anna Galea et v. L-Avukat Ġenerali et** kif wara modifikata mill-Onorabbli Qorti Kostituzzjonali bis-sentenza mogħtija minnha nhar l-24 ta' Ottubru, 2019 u għas-sentenza mogħtija minn dina l-Onorabbli Qorti nhar l-20 ta' Frar, 2020 fl-ismijiet **Charles Bonello vs. Il-Kummissarju tal-Pulizija et**;

Illi minkejja interpellati b'ittra ufficjali ta' nhar l-4 ta' Marzu 2020 bin-numru: 836/2020 fl-ismijiet premissi u minkejja illi l-esponenti ppruvaw jaslu bil-kelma t-tajba ma' l-intimat Hamrun Union Racing Pigeon Club, l-intimati baqgħu għal kollox inadempjenti u l-esponenti ma għandhom l-ebda għażla oħra hlief illi jirrikorru għal din il-proċedura;

Għal dawn ir-raġunijiet kollha, l-esponenti umilment jitolbu illi dina l-Onorabbli Qorti jgħogobha:

- (i) fl-ewwel lok, tiddikjara u tiddeċiedi illi l-fatti suesposti jagħtu lok u jkkostitwixxu ksur tad-drittijiet fundamentali ta' l-esponenti senjatament ta' l-Ewwel Artikolu ta' l-Ewwel Protokoll li hemm mal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali inkorporata fil-Liġijiet ta' Malta bis-saħħa tal-Kap. 319 tal-Liġijiet ta' Malta;
- (ii) fit-tieni lok tiddikjara u tiddeċiedi illi l-provvediment tal-liġijiet fuq imsemmija, partikolarment dawk tal-Kap. 69 tal-Liġijiet ta' Malta (L-Ordinanza li Tirregola t-Tigdid tal-Kiri tal-Bini), senjatament l-artikolu 3 ta' l-istess, u l-provvedimenti ta' l-Att X ta' l-2009 inkluż l-artikolu 1531J tal-Kap. 16 tal-Liġijiet ta' Malta u kwalunkwe regolamenti magħmula taht il-Kap. 16 tal-Liġijiet ta' Malta kif applikati għall-każ ta' l-esponenti jiksru l-jedd fundamentali tagħhom għat-tgawdija paċifika tal-possedimenti tagħhom sanciti fl-Ewwel Artikolu ta' l-Ewwel Protokoll li hemm mal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali inkorporata fil-Liġijiet ta' Malta bis-saħħa tal-Kap. 319 tal-Liġijiet ta' Malta u huma konsegwentament nulli u bla effett għar-rigward tal-proprjeta' ta' l-esponenti hawn fuq imsemmija;
- (iii) fit-tielet lok, tagħti dawk l-ordnijiet, tohroġ dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq tad-drittijiet fundamentali ta' l-esponenti hekk kif garantiti taht il-Konvenzjoni għall-Protezzjoni tad-Drittijiet tal-Bniedem u tal-Libertajiet Fondamentali u

dana inkluż iżda mhux limitatament billi (a) tiddikjara u tiddeċiedi illi l-intimat Hamrun Union Racing Pigeon Club ma jistax jibqa' jibbaża l-okkupazzjoni tiegħu tal-fond tagħhom ossija l-fond bin-numru 77A, Triq il-Lunzjata, Hamrun fuq il-protezzjoni mogħtija lilu bid-dispożizzjonijiet tal-ligijiet hawn fuq imsemmija li, in kwantu l-applikazzjoni ta' dawn id-dispożizzjoni tal-ligi hija inkonsistenti ma' l-Ewwel Artikolu ta' l-Ewwel Protokoll li hemm mal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali inkorporata fil-Ligijiet ta' Malta bis-saħħa tal-Kap. 319 tal-Ligijiet ta' Malta, għandhom jitqiesu bla effett bejn il-partijiet; (b) tordna l-iżgumbrament ta' l-intimat Hamrun Union Racing Pigeon Club mill-imsemmi fond; (ċ) tikkundanna lill-intimati jew min minnhom iħallsu d-danni materjali inklużi dawk rappreżentanti kumpens biex jagħmel tajjeb għad-differenza bejn il-kera fis-suq u l-kera imħallsa mill-inkwilin u (d) tikkundanna lill-intimati, jew min minnhom, iħallsu kumpens u danni sofferti mill-esponenti minħabba vjolazzjonijiet tad-drittijiet fundamentali tagħhom;

Bl-ispejjeż u bl-imgħaxijiet legali kontra l-intimati.'.

Rat ir-risposta tal-intimat Avukat tal-Istat li taqra kif isegwi:

1. 'Illi ma jidhirx li l-ilment konvenzjonali mqanqal mir-rikorrenti huwa ġustifikat għaliex meta huma xtraw il-kazin fl-24 ta' Jannar 2020 huma kienu jafu li l-post bin-numru 77A fi Triq il-Lunzjata Hamrun, kien mikri lill-għaqda tat-tigrijiet tal-hamiem bhala kazin. Jiġi b'hekk, li r-rikorrenti ma jistgħux jgħidu li huma ġew imfixkla fi hwejjigihom, bi ksur tal-ewwel artikolu tal-ewwel protokoll tal-Konvenzjoni

Ewropea, għaliex kienu huma stess li għażlu minn jeddhom li jixtru post li huwa sugġett għall-kirja favur terzi: *volenti non fit injuria*;

2. Illi f'kull każ jidher li t-tiġdid tal-kirja favur l-għaqda tat-tiġrijiet tal-ħamiem mhuwiex regolat *ope legis* iżda huwa regolat bil-kuntratt tal-kiri tat-28 ta' Jannar 1988. Skont dan il-kuntratt, il-partijiet kienu ftiehemu kemm kellha tkun il-kera f'każ li din tibqa' fis-seħħ wara t-tnax-il sena originali tal-kirja. Kif ingħad fis-sentenza *El Dara Limited vs. Emmanuel Galea* deciża mill-Qorti tal-Appell fit-18 ta' Settembru 2009, l-**artikolu 3 tal-Kap 69 tal-Liġijiet ta' Malta**, dwar iż-żjeda fil-kera fil-fazi tat-tiġdid, ma jgħoddx jekk il-partijiet fil-kuntratt tal-kiri jkun qablu bejniethom kemm għandha tizdied il-kera tul iż-żmien li l-kirja tibqa' fis-seħħ. F'dan il-każ, l-awtur tar-rikorrenti u l-għaqda tat-tiġrijiet tal-ħamiem kienu ftiehemu fi klawnsola 3 tal-kuntratt ta' kiri, li l-kera kellha toghla Lm800 fis-sena għaż-żmien kollu li l-għaqda ddum bil-kirja wara ż-żmien originali;
3. Illi f'din il-qagħda huwa prinċipju miżmum taht l-obbligazzjonijiet in generali li l-kuntratti magħmula skont il-liġi għandhom saħħa ta' liġi għal dawk li jkunu għamluhom *viz. pacta sunt servanda*. Sewwasew għalhekk il-liġi ttenni taht l-**artikolu 992(2) tal-Kap 16 tal-Liġijiet ta' Malta** li kuntratti ma jistgħux jiġu mhassra hlief bil-kunsens ta' xulxin tal-partijiet, jew għal raġunijiet magħrufin mil-liġi. Tradott għall-każ tagħna, galadarba l-awtur tar-rikorrenti, għażel minn jeddu li jiffirma l-kuntratt ta' lokazzjoni b'dawk il-kundizzjonijiet, mhuwiex sewwa li s-suċċessuri tiegħu jippruvaw jinqdew b'dawn il-proċeduri tallum biex jippruvaw iħassru dak li twettaq fil-passat biex b'hekk igibu

fix-xejn il-jeddijiet legittimi li jkunu ġew miksuba mill-parti kontraenti l-oħra bis-saħħa ta' dak il-ftehim;

4. Illi bla ħsara għal dak li għadu kemm ingħad, safejn l-ilment tar-rikorrenti jinsab immexxi kontra d-dispożizzjonijiet tal-**Kap 69 tal-Liġijiet ta' Malta** u l-emendi l-godda mdahħla bl-**Att X tal-2009** u bl-**Att XXVII tal-2018**, tajjeb li jingħad li skont il-*proviso* tal-ewwel artikolu tal-ewwel protokoll tal-**Konvenzjoni Ewropea** l-istat għandu kull jedd li jwettaq dawk il-liġijiet li jidhrulu xierqa biex jikkontrolla l-użu ta' proprjeta' skont l-interess generali. F'dan is-sens huwa magħruf fil-ġurisprudenza li l-Istat igawdi minn diskrezzjoni wiesgħa sabiex jiddentifika x'inhu meħtieġ fl-interess generali u sabiex jistabilixxi liema huma dawk il-mizuri meħtieġa għall-ħarsien tal-interess generali;
5. Illi f'dan il-każ, l-indhila tal-Istat fil-kirja tar-rikorrenti taqa' fl-ambitu tal-*proviso* tal-ewwel artikolu tal-ewwel protokoll tal-**Konvenzjoni Ewropea** peress li l-mizura ċensurata mir-rikorrenti hija waħda legali għaliex it-tigdid awtomatiku tal-kirja u l-kontroll tal-valur tal-kera favur każini toħroġ mil-liġi stess, kif anke mistqarr mir-rikorrenti fir-rikors tagħhom. Barra minn hekk, l-iskop ta' din il-liġi għandu għan legittimu għaliex iż-żamma u l-ħarsien ta' għaqdiet bħal dawk tal-**Hamrun Union Racing Pigeon Club** huwa fl-interess generali għaliex dawn jgħinu jseddqu l-identita' soċjali, kulturali u folkloristika ġewwa pajjiżna;
6. Illi għalhekk ma hemm xejn ħażin taħt il-**Konvenzjoni Ewropea**, li l-liġi Maltija tid-disponi li l-kirijiet ta' każini għandhom jibqgħu jigggeddu awtomatikament sakemm l-amministraturi tal-każin ikun qegħdin iħarsu l-

kundizzjonijiet tal-kirja originali u d-dispożizzjonijiet pertinenti fil-liġi. Għalhekk safejn ir-rikorrenti qegħdin jippretendu li l-kirja favur l-għaqda mharrka m'għandhiex tibqa' tigi mgedda, tali talba mhijiex wahda misthoqqa għaliex huwa fl-interess generali li għaqdiet jibqgħu jaħdmu u jagħmlu l-gid f' pajjizna;

7. Illi fuq l-ilment marbut mal-kontroll tal-valur tal-kera, jerga' jiġi mtenni li l-ammont tal-kera li kellu jithallas għall-kiri ta' dan il-post kien impost mill-awtur tar-rikorrenti bi qbil mal-għaqda mharrka. Għalhekk ma kienx l-Istat li impona l-ammont ta' kemm kellha tkun il-kera;
8. Illi minbarra dan, wiehed ma jridx jinsa li meta jkun hemm prezenti għanijiet legittimi meħuda fl-interess pubbliku, bħalma hawn f'dan il-każ, il-kumpens dovut lis-sidien minhabba l-indhil fit-tgawdija ta' gidhom, jiġbed lejha ammont li jkun ferm inqas mill-valur sħiħ tas-suq. Fuq kollox imbagħad, ladarba l-post inkera biex jintuża bħala każin huwa loġiku li l-valur attwali tiegħu għandu jibqa' jitqies bħala każin ta' din l-għamla, b'dana li r-rikorrenti ma jistgħux jispekulaw il-valur tal-kera daqslikieku l-fond kien qiegħed jintuża għal skopijiet kummerċjali;
9. Illi dejjem taht dan il-kuntest bil-miġja tar-**Regolamenti dwar il-Kundizzjonijiet tal-Kirijiet ta' Każini (Legislazzjoni Sussidjarja 16.13)** l-Istat stabbilixxa bilanċ ġust bejn id-drittijiet tas-sid, tal-każini u tal-interess pubbliku;
10. Illi għalhekk meta wiehed jiżen dan kollu, il-konkluzjoni hija li ma hemm l-ebda ksur tal-ewwel artikolu tal-ewwel

protokoll tal-Konvenzjoni Ewropea u ghalhekk kull talba marbuta ma' dan l-artikolu mhix misthoqqa;

11. Illi fid-dawl ta' dan kollu ladarba ma hemmx ksur konvenzjonali, ma jistghux jintlaqghu t-talbiet l-oħra tarrikorrenti dwar ir-rimedji u l-ħlas tal-kumpens;

Għaldaqstant fid-dawl ta' dan kollu, l-esponent umilment jitlob lil din l-Onorabbli Qorti joghġobha tiċhad it-talbiet kollha tarrikorrenti bl-ispejjeż kontra tagħhom.'.

Rat ir-risposta ta' l-intimat Hamrun Union Racing Club li taqra kif isegwi:

'Illi l-pretensjonijiet tal-atturi qed jigu respinti bhala infondati kemm fil-fatt kif ukoll fid-dritt;

Illi qabel xejn l-atturi jridu jipprovaw it-titolu tagħhom u jipprovaw ukoll li ma hemm ebda sidien oħra tal-fond mertu tal-kawza u jrid jipprovaw li l-atturi wahedhom huma s-sidien;

Illi l-atturi kienu jafu meta xtraw il-fond in kwistjoni, li tali fond kien mikri bhala Kazin u kienu kuntenti li jixtruh bin-nies go fih bhala inkwilini – ghalhekk dan il-fatt zgur li kien rifless fil-prezz li hallsu. Il-prezz irhis li hallsu l-atturi fih innifsu ixejjen l-allegazzjoni li l-atturi sofrew xi lezjoni.

Illi intant il-kera li qed ihallsu il-konvenuti mhijiex wahda irizorja jew baxxa – partikolarment meta wiehed iqis id-data li fiha giet stabbilita.

Illi jekk l-awturi tal-atturi kellhom xi drittijiet litigjuzi dwar drittijiet fundamentali u kostituzzjonali, dawn mhux aljenabbli u ma jistghux jigu trasferiti la kawza mortis u wisq anqas inter vivos bhal ma huma jissuggerixxu l-atturi;

Illi l-atturi ma jistghux jitolbu ghall-kumpens ta' allegat ksur ta' drittijiet li seta soffra min biegh il-fond lilhom. Kieku kien il-kaz, la darba ma hemmx preskrizzjoni f' dawn il-kazijiet, din il-Qorti tista' tigi assedjata b' kawzi ta' dan it-tip;

Illi la darba is-sid originali li ta il-post b' kera lill-konvenuti qatt ma hass il-bzonn li jagixxi allura dan jista ifisser biss li hu ma kienx qed iqis dawn il-fatti riportati mill-atturi bhala lezivi tad-drittijiet fundamentali tieghu; anzi juri li huwa ma kellux problema jew addirittura ried li il-post tieghu jigi uzat mill-konvenuti bhala Kazin;

Illi l-atturi fit-tielet talba jhalltu kumpens ghall-lezjoni ta' drittijiet fundamentali ma' azzjoni ta' danni. Din il-Qorti ma ghandhiex taghti u takkorda danni. Fil-fatt anke fejn il-Qorti issib li jkun hemm sproporzjonalita' bejn il-limitazzjonijiet tad-dritt u il-kumpens, l-istess Qorti qatt ma tuza il-valur lokatizju fis-suq miftuh biex tillikwida il-kumpens xieraq biex jispurga il-lezjoni kostituzzjonali;

Illi l-esponenti ma jistghu qatt jahtu ghal dak li jaghmel il-legislatur u ma jistghu qatt ikunu hati ta' ksur ta' drittijiet fundametalali ghax ikunu qedin jimxu skont ligijiet vigenti;

Illi bil-passi li l-atturi qeghdin jiehd, cioe' li jersqu ghall-kawza Kostituzzjonali mill-ewwel, ma jkunux qieghdin jezawrixxu r-rimedji ordinarji kollha;

Illi intant il-konvenuti eccipjenti uzaw il-ligijiet vigenti fil-pajjiz. Dawn il-ligijiet ma sarux minnhom u ghalhekk jekk kien hemm lezjoni kostituzzjonali minhabba f' dawn il-ligijiet ma ghandhomx ibatu huma;

Illi intant ukoll hemm diversi sentenzi li jindikaw li anke fejn il-ligijiet tal-kera ikunu ikkrejaw lezjoni kostituzzjonali l-inkwilini ma ghandhomx jigu imkeccija.

U ukoll illum il-promulgazzjoni u introduzzjoni tal-Art 12B tal-Kap 158 tal-ligijiet ta' Malta turi triq li din il-Qorti tista taddotta biex tistabilixxi kumpens gust ghas-sidien li jista jissana kull sproporzjonalita' li tkun twettqet minhabba fl-istess ligijiet.

Illi l-atturi fil-fatt ma sofrew xejn u ghalhekk it-talbiet attrici kollha ghandhom jigu respinti bl-ispejjez kontra l-atturi.'

Rat l-affidavits, xhieda, kuntratti, kopji ta' reklami minn fuq Maltapark, rapport ex-parte, skrittura privata, permessi tal-bini, ritratti, cedoli ta' depositu, kontro-ezami, dokumenti u l-provi kollha esebiti fl-atti;

Rat illi fil-verbal tat-8 ta' Ġunju, 2021 Dr William Cuschieri talab in-nomina ta' Perit Tekniku sabiex jirrelata dwar il-valur lokatizzju tal-fond 77A, Triq il-Lunzjata, Hamrun minn 1988 u kull 5 snin sad-data tal-verbal, rat li Dr Bernice Saliba ghall-Avukat tal-Istat u Dr Thomas Zammit ghall-intimat Hamrun Union Racing Pigeon Club irrimettew ruhhom u rat li l-Qorti laqghet it-talba u nnominat lil Perit Joseph Grech;

Rat ir-rapport tal-Perit Tekniku Joseph Grech prezentat fl-atti nhar il-21 ta' Diċembru, 2021 u mahluf nhar l-24 ta' Jannar, 2022 a fol. 156 et seq tal-process;

Rat illi fil-verbal tas-27 ta' Jannar, 2022 Dr William Cuschieri talab in-nomina ta' periti perizjuri invista tal-valuri moghtija mill-Perit Tekniku u wkoll il-persentagg tal-kera applikat anke meta mqabbla mar-relazzjoni ex-parte tal-Perit Tekniku Elena Borg Costanzi, rat li Dr Bernice Saliba għall-Avukat tal-Istat u Dr Thomas Zammit għall-intimat Hamrun Union Racing Pigeon Club irrimettew ruhhom salv għall-ispejjez u rat li l-Qorti laqgħet it-talba u nnominat lill-Perit Valerio Schembri, lill-Perit Mario Cassar u lill-Perit Reuben Sciortino;

Rat ir-rapport tal-Periti Perizjuri prezentat fl-atti nhar is-6 ta' Ottubru, 2022 u mahluf nhar l-20 ta' Jannar, 2023 mill-Perit Valerio Schembri, mahluf nhar it-22 ta' Mejju, 2023 mill-Perit Reuben Sciortino u mahluf nhar is-26 ta' Lulju, 2023 mill-Perit Mario Cassar a fol. 179 et seq tal-process;

Rat illi fil-verbal tat-12 ta' Jannar, 2023 ir-rikorrenti u l-intimat Hamrun Union Racing Pigeon Club infurmaw lil Qorti li bejniethom intlahaq transazzjoni tant illi dakinhar kellhom jghaddu c-cwieviet lir-rikorrenti, ir-rikorrenti pero' zammew fermi t-talbiet tagħhom fil-konfront tal-Avukat tal-Istat u rat li sussegwentement fil-verbal tal-25 ta' April, 2023 il-partijiet qablu li fil-mori tad-differiment ic-cwieviet tal-fond gew mghoddija lis-sidien mill-Klabb intimat;

Rat illi fil-verbal tat-12 ta' Jannar, 2023 ir-rikorrenti ddikjaraw ukoll li huma qegħdin jistrieħu fuq ir-rapport tal-Periti Perizjuri;

Rat illi fil-verbal datat 25 ta' April, 2023 ir-rikors gie differit ghat-28 ta' Marzu 2024 ghad-decizjoni bil-fakulta' tal-partijiet li jipprezentaw noti ta' sottomissjonijiet b'termini mposti fuqhom;

Rat illi permezz tal-avviz datat 10 ta' Awwissu 2023 ir-rikors gie rikjamat ghal-lum ghad-decizjoni;

Rat is-sottomissjonijiet tal-partijiet esebiti fl-tti;

Rat l-atti kollha.

Ikkunsidrat:

Fatti fil-qosor:

Illi l-fatti fil-qosor tal-kaz odjern huma kif isegwi:

1. Illi r-rikorrenti Darren George Micallef et jippremettu li huma l-proprietarji tal-fond ossia kazin bin-numru 77A fi Triq il-Lunzjata, Hamrun liema fond kien inghata b'titolu ta' kera minn l-antekawza fit-titolu taghhom lill-intimat Hamrun Union Racing Pigeon Club b'kuntratt ta' kera datat 28 ta' Jannar, 1988 fl-atti tan-Nutar Antoine Agius (a fol. 18 et seq tal-process).
2. Illi r-rikorrenti jghidu li huma akwistaw il-fond in kwistjoni b'kuntratt ta' bejgh tal-24 ta' Jannar, 2020 fl-atti tan-Nutar Amanda Grech mill-poter tal-Prokuratur Legali Peter Sammut (a fol. 4 et seq tal-process) fejn flimkien mal-fond xtraw u akwistaw ukoll is-segwent:

'In virtue of this deed the vendor is hereby agreeing and obliging himself to cede, assign and transfer to the purchasers who are accepting any and all real rights in connection with the lease to Hamrun Union Racing Pigeon Club of the tenement sometimes referred to as a garage with official number seventy seven (77) letter 'A' in Annunciation street, Hamrun and every other right emanating from the physical position of this property including but not limited to those rights related to servitudes and any other civil rights. These include any litigation rights which are not limited to civil rights and other rights resulting from the Constitution of Malta and from the European Convention related to Human Rights, and this in order that the Purchasers may institute any court case both civil and constitutional.'

3. Illi l-antekawza fit-titolu tar-rikorrenti kien ghadha dan il-fond bin-numru 77A fi Triq il-Lunzjata, Hamrun b'titolu ta' kera lill-intimat Hamrun Union Racing Pigeon Club sabiex jintuza bhala kazin u dan fis-sena 1988 cioe' l-fuq minn sitta u tletin (36) sena qabel ghal perijodu ta' sitt (6) snin di fermo u sitt (6) snin ohra konsekuttivi di rispetto versu l-kera annwali ta' sebgha mitt lira tal-munita l-antika (Lm 700) fl-ewwel tnax (12) il-sena u jekk il-kazin jibqa jzomm il-fond wara l-imsemmija tnax (12) il-sena bis-somma ta' tmien mitt lira tal-munita l-antika (Lm 800) ekwivalenti ghas-somma ta' elf tmien mija tlieta u sittin Ewro u hamsin centezmu (€1,863.50). Il-fond baqa' f'idejn l-intimat Hamrun Union Racing Pigeon Club sa ffit ilu billi llum l-intimat ivvaka mill-fond u dan ai termini tal-Ordinanza li Tirregola t-Tigdid tal-Kiri ta' Bini Kap. 69 tal-Ligijiet ta' Malta li tat lok ta' rilokazzjoni.

4. Illi r-rikorrenti pprocedew bil-kawza odjerna fejn talbu fl-ewwel lok li jigi dikjarat u deciz li l-fatti suesposti jaghtu lok u jikkostitwixxu ksur tad-drittijiet fundamentali taghhom senjatament ta' l-Ewwel Artikolu tal-Ewwel Protokoll tal-Konvenzjoni Ewropea inkorporata fil-Ligijiet ta' Malta bis-sahha tal-Kap. 319 tal-Ligijiet ta' Malta. Talbu wkoll fit-tieni lok li jigi dikjarat u deciz li l-provvedimenti tal-ligijiet fuq imsemmija partikolarment dawk tal-Kap. 69 tal-Ligijiet ta' Malta senjatament l-Artikolu 3 ta' l-istess Kapitolu u l-provvedimenti ta' l-Att X ta' l-2009 inkluz l-Artikolu 1531J tal-Kap. 16 tal-Ligijiet ta' Malta u kwalunkwe regolamenti maghmula taht il-Kap. 16 tal-Ligijiet ta' Malta kif applikati ghall-kaz taghhom jiksru l-jedd fundamentali taghhom ghat-gawdija pacifika tal-possedimenti taghhom sanciti fl-Ewwel Artikolu tal-Ewwel Protokoll li hemm mal-Konvenzjoni Ewropea inkorporata fil-Ligijiet ta' Malta bis-sahha tal-Kap. 319 u huma konsegwentement nulli u bla effett ghar-rigward tal-proprjeta' taghhom hawn fuq imsemmija. Finalment ir-rikorrenti talbu fit-tielet lok li l-Qorti taghti dawk l-ordnijiet, tohrog dawk l-atti u taghti dawk id-direttivi li tqis xieraq sabiex twettaq, jew tizgura t-twettiq tad-drittijiet fundamentali taghhom kif garantiti taht il-Konvenzjoni ghall-Protezzjoni tad-Drittijiet tal-Bniedem u tal-Libertajiet Fundamentali u dana inkluz izda mhux limitatament billi (a) jigi dikjarat u deciz li l-intimat Hamrun Union Racing Club ma jistax jibqa' jibbaza l-okkupazzjoni tieghu tal-fond taghhom ossia l-fond bin-numru 77A fi Triq il-Lunzjata, Hamrun fuq il-protezzjoni moghtija lilu bid-dispozizzjonijiet tal-ligijiet hawn fuq imsemmija li in kwantu l-applikazzjoni ta' dawn id-disposizzjoni tal-ligi hija inkonsistenti mal-Ewwel Artikolu tal-Ewwel Protokoll tal-Konvenzjoni Ewropea ghandhom jitqiesu bla effett bejn il-partijiet (b) jigi

ordnat l-izgumbrament ta' l-intimat Hamrun Union Racing Pigeon Club mill-imsemmija fond, (c) jigu kkundannati l-intimati jew min minnhom ihallsu d-danni materjali inkluzi dawk rapprezentanti kumpens biex jaghmel tajjeb ghad-differenza bejn il-kera fis-suq u l-kera imhallsa mill-inkwilin, u (d) tikkundanna lill-intimati, jew min minnhom, ihallsu kumpens u danni sofferti minnhom minhabba vjolazzjonijiet tad-drittijiet fundamentali taghhom.

Rapport tal-Periti Addizzjonali AIC Mario Cassar, AIC Reuben Sciortino u AIC Valerio Schembri:

Illi permezz ta' digriet tas-27 ta' Jannar, 2022 fuq talba ta' Dr William Cuschieri ghar-rikorrenti fejn kien talab in-nomina ta' periti perizjuri invista tal-valuri moghtija mill-Perit Tekniku Joseph Grech u wkoll il-persentagg tal-kera applikat anke meta mqabbla mar-relazzjoni ex-parte tal-Perit Tekniku Elena Borg Costanzi, l-Qorti kienet ghaddiet sabiex innominat l-Perit Valerio Schembri, l-Perit Mario Cassar u l-Perit Reuben Sciortino.

Illi r-rapport tal-Periti Perizjuri gie pprezentat fl-atti nhar is-6 ta' Ottubru, 2022 u gie mahluf nhar l-20 ta' Jannar, 2023 mill-Perit Valerio Schembri, mahluf nhar it-22 ta' Mejju, 2023 mill-Perit Reuben Sciortino u mahluf nhar is-26 ta' Lulju, 2023 mill-Perit Mario Cassar u jinsab fl-atti a fol. 179 et seq tal-process.

Il-Periti Teknici ddikjaraw li bhala valur prezenti tal-proprjeta' fis-suq hieles libera u franka f'April 2022 huwa fis-somma ta' mija hamsa u tmenin elf Ewro (€185,000) filwaqt li l-valur lokatizzju tal-fond in kwistjoni tul is-snin mis-sena 1988 sas-sena 2022 gie stmat bil-mod segwenti:

1988	€975.00
1993	€1675.00
1998	€2650.00
2003	€3825.00
2008	€5175.00
2013	€5200.00
2018	€8375.00
2022	€9250.00

Il-Periti addizzjonali spjegaw li sabiex waslu għall-valur indikat huma bbazaw ruhhom (a) li l-valutazzjoni saret f' April 2022, (b) li l-proprjeta' mertu ta' din il-kawza gie stmat fl-2022 u sabiex wasal għall-valuri sal-1998 huma bbazaw ruhhom fuq l-indici tal-Bank Centrali, (c) li fid-data li fiha saret il-valutazzjoni l-proprjeta' kienet qed tintuza bhala pigeon clus, (d) li ntuza 'comparison methom' sabiex issir din il-valutazzjoni, (e) li bhala kera huma hassew li għandhom jadottaw ir-rata' ta' 5%, (f) li fid-data tal-valutazzjoni huma ma kellhomx kunflitt ta' interess.

Illi minn harsa lejn il-valuri moghtija mill-Periti Addizzjonali kkumparati mal-valuri moghtija mill-Perit Tekniku Joseph Grech (fol. 156 et seq tal-process) jirrizulta li effettivament il-valur lokatizzju stabbilit mill-Periti Addizzjonali huwa għola minn dak moghti mill-Perit Tekniku Joseph Grech. Għalhekk il-Qorti ser tistrieħ fuq l-ammont tal-Periti Addizzjonali anke in vista li r-rikorrenti nfushom fil-verbal tat-12 ta' Jannar, 2023 (fol. 177) iddikjaraw li huma jistrieħu fuqu.

Il-Qorti rat ukoll li hadd mill-partijiet ma ressaq talba għal domandi in eskussjoni tal-periti addizzjonali.

L-ewwel eccezzjoni tal-intimat Avukat tal-Istat:

Illi permezz ta' l-ewwel eccezzjoni tiegħu l-intimat Avukat tal-Istat eccepixxa li ma jidhirx li l-ilment konvenzjonali mqanqal mir-rikorrenti huwa gjustifikat għaliex meta huma xtraw il-fond fl-24 ta' Jannar, 2020 huma kienu jafu li l-post bin-numru 77A fi Triq il-Lunzjata, Hamrun kienet mikrija lill-għaqda tat-tigrijiet tal-hamiem bhala kazin. Sostna li jigi b'hekk li r-rikorrenti ma jistghux jgħidu li huma gew imfixkla fi hwejjighom, bi ksur tal-Ewwel Artikolu tal-Ewwel Protokoll tal-Konvenzjoni Ewropea għaliex kienu huma stess li għazlu minn jeddhom li jixtru post li huwa suggett għall-kirja favur terzi: *volenti non fit injuria*.

Illi l-Qorti taqbel in parte ma' din l-eccezzjoni fis-sens li meta r-rikorrenti Darren George Micallef u martu l-Avukat Dottor Mary Gauci akwistaw il-fond tal-24 ta' Jannar, 2020 fl-atti tan-Nutar Amanda Grech (a fol. 4 et seq tal-process) kienu jafu li l-fond kien suggett għal kirja protetta. Tant li kienu konsapevoli minn dan, li anke fil-kuntratt tnizzel li mal-akwist tal-fond kienu qegħdin

jakwistaw ukoll id-drittijiet civili, kostituzzjonali u konvenzjonali li kellu l-venditur.

Illi madanakollu ma jfissirx li d-drittijiet fundamentali taghhom ma kienux qed jigu miksura semplicement ghaliex ir-rikorrenti kienu konsapevoli bil-kirja protetta. Xorta jibqa' il-fatt li l-intimati mal-prezentata tar-rikors odjern kienu qeghdin igawdu minn kirja marbuta ghal zmien indeterminat b'kirja li ilha gejjja minn numru ta' snin qabel. Il-Qorti ghalhekk sejra sabiex tichad din l-eccezzjoni pero' fic-cirkostanzi jekk jigi misjub ksur tad-drittijiet fundamentali u jigi likwidat danni u kumpens il-Qorti sejra tiehu dan il-punt in konsiderazzjoni meta tillikwida tali danni u kumpens.

It-tieni u t-tielet eccezzjoni tal-intimat Avukat tal-Istat:

Fit-tieni eccezzjoni tieghu l-intimat Avukat tal-Istat eccepixxa li f'kull kaz jidher li t-tigdid tal-kirja favur l-Klabb intimat m'hijiex regolata *ope legis* izda hija regolata bil-kuntratt tal-kiri tat-28 ta' Jannar, 1988 fejn skont dan il-kuntratt il-partijiet kienu ftehm u kemm kellha tkun il-kera f'kaz li din tibqa' fis-sehh wara t-tnax il-sena originali tal-kirja.

Illi huwa minnu li fil-kuntratt ta' kera hemm stipulat li wara t-terminazzjoni tat-tnax (12) il-sena originali tal-kirja kien hemm il-possibilita' li jibqa' jiggadedd u f'dik l-eventwalita' l-kirja kellha tizdied fl-ammont ta' tmien mitt lira tal-munita l-antika (Lm 800). Madanakollu l-Qorti ma taqbilx li l-kirja favur il-klabb intimat ma kinitx regolata *ope legis*. Il-kuntratt ta' kera kien jaghti din il-possibilita' ta' tigdid pero' mal-mument li r-rikorrenti jew l-awturi fit-titolu taghhom kienu ser jaghtu l-kongedo, l-ghaqda tat-tigrijiet tal-hamiem zgur li kienet ser tressaq pretensjoni fis-sens li l-kirja in kwistjoni hija protetta bil-provvedimenti tal-Kap. 69 tal-Ligijiet ta'

Malta u bl-Att X tal-2009 u ligijiet ohra vigenti u ghalhekk il-Qorti ser tghaddi sabiex tichad din l-ecezzjoni.

Fid-dawl ta' dak li nghad fil-paragrafu precedentii l-Qorti ser tichad it-tielet eccezzjoni.

Eccezzjoni fit-tieni (2) paragrafu tal-intimat Hamrun Union Racing Pigeon Club:

Illi fl-ewwel eccezzjoni l-intimat Hamrun Union Racing Pigeon Club eccepixxa li r-rikorrenti jridu jgibu prova tat-titolu taghhom u jippruvaw li ma hemm ebda sidien ohra tal-fond mertu tal-kawza u li huma wahidhom huma s-sidien.

Dwar dan il-Qorti taghmel referenza ghal diversi decizjonijiet fosthom dawk fl-ismijiet **Robert Galea -vs- Avukat Generali et** deciza nhar is-7 ta' Frar, 2017 u **Victor Gatt et -vs- Avukat Generali et** deciza nhar il-5 ta' Lulju, 2011 fejn gie ritenut li ghal finijiet ta' kawza bhal din m'hemmx bzonn il-prova diabolica pero' wiehed huwa bizzejjed li juri li ghandu jedd fil-haga li tkun. Kif inghad, il-Qorti wara li rat l-atti kollha tal-kawza partikolarment l-gherq tat-titolu ndikat fis-sezzjoni '**Fatti fil-qosor:**' tqis li r-rikorrenti ressqu prova sufficjenti tat-titolu taghhom ghal finijiet tal-kaz odjern.

Eccezzjoni fl-ghaxar (10) paragrafu tal-intimat Hamrun Union Racing Pigeon Club:

Fl-ghaxar paragrafu tieghu l-Hamrun Union Racing Pigeon Club eccepixxa li bil-pass li hadu r-rikorrenti cioe' li reqsu ghall-kawza Kostituzzjonali mill-ewwel ma ezawrewx ir-rimedji ordinarji kollha.

Illi minn harsa lejn it-talbiet jirrizulta li r-rikorreni, apparti dikjarazzjoni ta' ksur tad-drittijiet fundamentali taghhom kontemplati fl-Ewwel Artikolu tal-Ewwel Protokoll tal-Konvenzjoni Ewropea, jitolbu wkoll kundanna ghall-hlas ta' kumpens xieraq ghall-vjolazzjoni tad-drittijiet fundamentali msemmija u ghall-okkupazzjoni ta' dan il-fond bi vjolazzjoni tal-imsemmija drittijiet.

Illi l-Qorti dwar ir-rimedju ta' kumpens ghall-ksur tad-drittijiet fundamentali u kostituzzjonali, l-Qorti tirrileva li dan huwa kompetenza unika tal-Prim'Awla tal-Qorti Civili fis-sede Kostituzzjonali taghha u tal-ebda Qorti ohra. Ir-rimedji disponibbli li l-intimat Kazin qieghed jirreferi ghalihom huma differenti minn dawk mitluba lil din il-Qorti w'ghalhekk jirrizulta li r-rikorreni, dwar allegat ksur ta' drittijiet fundamentali ma kellhomx rimedji ohra ghajr li jiprocedu bil-kawza odjerna. Ghalhekk zgur li ma jistax jinghad li r-rikorreni naqsu milli juzufuwixxu ruhhom mir-rimedji ordinarji gjaladarba r-rimedju disponibbli fi ksur tad-drittijiet fundamentali setgha biss isir bil-procedura odjerna. Ghaldaqstant il-Qorti ser tghaddi sabiex tichad din l-eccezzjoni.

L-Ewwel Artikolu tal-Ewwel Protokoll tal-Konvenzjoni Ewropea:

Illi l-Ewwel Artikolu tal-Ewwel Protokoll tal-Konvenzjoni Ewropea jipprovdi illi:

'Kull persuna naturali jew persuna morali ghandha dritt ghat-tgawdija pacifika tal-possedimenti taghha. Hadd ma ghandu jigi ipprivat mill-possedimenti tieghu hlief fl-interess pubbliku u bla hsara tal-kundizzjonijiet provduti bil-ligi u bil-principji generali tal-ligi internazzjonali.

Iżda d-dispożizzjonijiet ta' qabel ma għandhom bl-ebda mod inaqqsu d-dritt ta' Stat li jwettaq dawk il-ligijiet li jidhrulu xierqa biex jikkontrolla l-użu ta' proprjeta' skond l-interess generali jew biex jiżgura l-ħlas ta' taxxi jew kontribuzzjonijiet oħra jew pieni.'.

Illi dwar dan fid-decizjoni tal-Qorti Kostituzzjonali datata 31 ta' Jannar, 2014 fl-ismijiet **AIC Joseph Barbara et -vs- L-Onorevoli Prim' Ministru et** inghad illi:

'...fejn si tratta minn ilmenti ta' vjolazzjoni ta' natura kontinwa tad-drittijiet ta' proprjeta` bhala rizzultat tat-twertieq ta' ligijiet li jimponu arrangamenti lokatizji fuq is-sidien u li jipprovdu għal ammont ta' kera allegatament inadegwat, gew ritenuti li jammontaw għal mezz ta' kontroll mill-iStat fuq l-uzu tal-proprjeta u, inkwantu tali, jaqghu sabiex jigu kkunsidrati taht it-tieni paragrafu tal-Artikolu 1 tal-Ewwel Protokoll. Interferenza bhal din trid tkun kompatibbli mal-principji ta' (i) legalita` (lawfulness), (ii) għan legittimu fl-interess generali, u (iii) bilanc gust.'

Illi dwar il-principju tal-legalita' (lawfulness) jirrizulta li l-interferenza tal-Istat hija wahda legali stante li temani minn att legislattiv. Jirrizulta wkoll li l-interferenza nvoluta fil-kaz odjern saret fl-interess generali billi l-għan kien il-protezzjoni ta' kazini li għandhom funzjoni pubblika. Madanakollu l-Qorti tqis li ma jistax jinghad li gie mhares il-principju tal-proporzjonalita' u dan għar-ragunijiet segwenti:

1. L-Artikolu 1531J sub-artikolu 5 tal-Kodici Civili Kap. 16 tal-Ligijiet ta' Malta rrenda l-possibilita' li sidien jirreprendu l-fond uzat bhala kazin lura bhala wahda kwazi mpossibli.

Ukoll bl-introduzzjoni tal-Artikolu 1531J tal-Kap. 16 il-kazin gie awtorizzat li jaghmel alterazzjonijiet strutturali kemm irid minghajr il-kunsens tas-sidien irrispettivament x'għid il-ftehim lokatizzju.

2. Il-possibilita' li sidien jirriprendu l-fond uzat bhala kazin giet limitata unikament għal kaz li ma tithallasx kera. In oltre fit-termini tal-Artikolu 1531J (3)(iii) tal-Kodici Civili Kap. 16 tal-Ligijiet ta' Malta l-kera qatt ma tistax tkun izjed minn 1% tal-valur tal-post.
3. Illi fit-termini tal-Artikolu 1531J (4) tal-Kap. 16 fil-kaz li s-sidien jipprezentaw rikors quddiem il-Bord tal-Kera sabiex ivarjaw kundizzjonijiet tal-kera, l-Bord ma jistax jibbaza l-konsiderazzjonijiet tiegħu fuq il-potenzjal tal-fond għal zvilupp għal uzu kummercjali izda għandu jkoll il-fond fl-istat attwali tiegħu. Dan ifisser li s-sidien qatt ma jistgħu jottjenu kumpens gust billi l-Bord ma jistax jiehu kont il-potenzjal tal-fond għal zvilupp bil-konsegwenza li jispicaw b'kera mizera.
4. Jirrizulta għalhekk li din il-Qorti li ma giex kreat bilanc gust bejn l-interess pubbliku u d-drittijiet tar-rikorrenti qua sidien tal-kazin meta wiehed ihares lejn l-kera li jircievu r-rikorrenti u dak li suppost jircievu hekk kif stabilit mill-Periti Teknici addizzjonali minn fejn irrizulta li l-valur lokatizzju tal-fond huwa ferm għola anki mill-percentwal ta' 1% stabbilita' fl-Artikolu 1531J(3)(iii) tal-Kodici Civili Kap. 16 tal-Ligijiet ta' Malta.

Illi in vista ta' dak kollu suespost din il-Qorti tqis li filwaqt li huwa minnu li l-Istat għandu d-dritt u l-obbligu li jipromulga ligijiet biex jikkontrolla l-uzu tal-proprjeta' skont l-interess generali, madanakollu, fit-thaddim ta' din id-diskrezzjoni l-Istat ma

ghandux johloq sproporzjon bejn l-ghan u d-drittijiet tas-sidien u partikolarment f'dan il-kaz fejn sehhet distinzjoni bejn sidien ta' proprjeta' residenzjali u dawk ta' proprjeta' uzata bhala kazin b'dana li verament jirrizulta ksur tal-Ewwel Artikolu tal-Ewwel Protokoll tal-Konvenzjoni Ewropea.

Rimedji:

Illi r-rikorrenti odjerni, oltre t-talba ghal dikjarazzjoni ta' lezjoni tad-drittijiet fundamentali taghhom, qed jitolbu li (i) l-Qorti tiddikjara li l-intimat Hamrun Union Racing Pigeon Club ma jistax jibqa' jibbaza l-okkupazzjoni tieghu tal-fond bin-numru 77 fi Triq il-Lunzjata, Hamrun fuq il-protezzjoni moghtija lilu bid-dispozizzjonijiet tal-ligijiet hawn fuq imsemmija, (ii) il-Qorti tordna l-izgumbrament tal-intimat Hamrun Union Racing Pigeon Club mill-fond 77 fi Triq il-Lunzjata, Hamrun, (iii) li tikkundanna lill-intimati jew min minnhom ihallsu d-danni materjali nkluz dawk rapprezentanti kumpens biex jaghmel tajjeb ghad-differenza fil-kera fis-suq u l-kera imhallsa mill-inkwilini, u (iv) tikkundanna lill-intimati, jew min minnhom ihallsu l-kumpens u danni sofferti minnhom minhabba vjolazzjonijiet tad-drittijiet fundamentali taghhom.

Illi dwar l-ewwel u t-tieni rimedji mitluba mir-rikorrenti jirrizulta li fil-mori tal-kawza l-klabb intimat Hamrun Union Racing Pigeon Club irrilaxxa l-fond u ghadha c-cwieviet tal-fond lir-rikorrenti. Fil-fatt fil-verbal tal-25 ta' April, 2023 il-partijiet kienu vverbalizzaw li c-cwieviet tal-fond gew mgħoddija lis-sidien mill-Klabb intimat. Ghalhekk gialadarba l-fond ghadha lura f'idejn ir-rikorrenti l-Qorti tqis li dawn iz-zewg rimedji mitluba gew sorvolati. Jifdal li jigi trattat ir-rimedju mitlub tal-kumpens mitlub mir-rikorrenti. Illi l-

Qorti rat li fin-nota ta' sottomissjonijiet taghhom ir-rikorrenti jindikaw zewg xenarji kif ghandu jigi likwidat il-kumpens. Il-Qorti tqis li x-xenarju li ghandha tapplika huwa dak mill-24 ta' Jannar, 2020 cioe' minn meta r-rikorrenti akwistaw il-fond u dan il-perijodu ghandu jibqa ghaddej sa April 2021 meta dahlu fis-sehh l-emendi bl-Att XXIV. Dwar l-argument li r-rikorrenti akwistaw id-drittijiet litigjuzi kollha nkluz dawk civili, kostituzzjonali u konvenzjonali l-Qorti tirrileva li r-rikorrenti akwistaw il-fond in kwistjoni bhala kumpratur b'att ta' trasferiment *inter vivos* datat 24 ta' Jannar, 2020 u mhux *per via di successione* b'dana li skont sentenzi tal-Qorti Kostituzzjonali m'ghandhomx il-jedd ghall-danni relatati ma' ksur ta' drittijiet fundamentali li jmorru lura ghal qabel id-data ta' akkwist taghhom.

Illi l-kera dovuta minn Frar, 2020 sa April, 2021 skont ir-rapport peritali tal-Periti addizzjonali tammonta komplessivament ghal €10,468.75.

Il-kera percepita minn Frar, 2020 sa April, 2021 qed tigi kkalkulata fl-ammont kumplessiv ta' €2,329.38.

$$€10,468.75 - €2,329.38 = €8,139.37$$

Il-Qorti tqis li, in linea mal-gurisprudenza suesposta, ghandha titnaqqas somma ulterjuri ekwivalenti ghal 20% (din il-kwota giet diminuita in linea ma' decizjonijiet ricenti fosthom fl-ismijiet **Mario Carmelo Pace et -vs- Avukat tal-Istat et**) stante li rrizulta ppruvat li fil-kazin odjern kien hemm bar u ghalhekk ghandha titqies bhala proprjeta' kummercjali u wkoll persentagg ulterjuri ta' 20% stante li kif inghad fil-gurisprudenza suesposta mhux neccessarjament il-proprjeta' in kwistjoni kienet ser tinkera tul il-perjodu kollu li kieku kienet libera sabiex tinkera:

$$€8,139.37 - 20\% = €6,511.49 - 20\% = €5,209.19.$$

Ammont ta' kumpens dovut: hames 'telefon mitejn u disgha Ewro u dsatax il-centezmu (€5,209.19).

In kwantu ghad-danni non pekunarji l-Qorti tqis li d-diskrezzjoni dwar il-*quantum* tal-kumpens moghti tibqa' dejjem f'idejn il-Qrati taghna. Il-Qorti rat ukoll id-decizjoni fl-ismijiet **Henry Deguara Caruana Gatt et -vs- Avukat Generali et** deciza mill-Qorti tal-Appell fit-23 ta' Novembru, 2020 fejn il-Qorti qieset li l-ammont ta' €500 ghal kull sena illi l-parti li tkun sofriet ksur tad-drittijiet fundamentali taghha hija korretta bhala kumpens ikkunsidrat li ssegwi l-prassi tal-Qrati Maltin u l-Qrati Ewropea fuq dan il-punt. Ghaldaqstant in vista tal-konsiderazzjonijiet suesposti u wkoll in vista li fil-kaz citat is-somma likwidata bhala danni kienet ferm aktar ghola minn dik odjerna l-Qorti tqis li kumpens ghal danni mhux pekunarji ta' hames mitt Ewro (€500) huwa wiehed idoneu u gust fic-cirkustanzi.

Decizjoni:

Ghaldaqstant ghar-ragunijiet kollha suesposti din il-Qorti tghaddi sabiex taqta' w'tiddeciedi din il-kawza kif isegwi:

1. Tichad l-eccezzjonijiet kollha tal-intimati Avukat tal-Istat u l-intimat Hamrun Union Racing Pigeon Clus safejn dawn huma nkompatibbli ma' dak hawn deciz;

2. Tilqa' l-ewwel talba u tiddikjara u tiddeċiedi illi l-fatti suesposti jagħtu lok u jikkostitwixxu ksur tad-drittijiet fundamentali tar-rikorrenti senjatament ta' l-Ewwel Artikolu ta' l-Ewwel Protokoll li hemm mal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali inkorporata fil-Liġijiet ta' Malta bis-saħħa tal-Kap. 319 tal-Liġijiet ta' Malta;
3. Tilqa' limitatament it-tieni talba u tiddikjara u tiddeċiedi illi l-provvediment tal-liġijiet partikolarment dawk tal-Kap. 69 tal-Liġijiet ta' Malta (L-Ordinanza li Tirregola t-Tigdid tal-Kiri tal-Bini), senjatament l-artikolu 3 ta' l-istess, u l-provvedimenti ta' l-Att X ta' l-2009 inkluż l-artikolu 1531J tal-Kap. 16 tal-Liġijiet ta' Malta u kwalunkwe regolamenti magħmula taħt il-Kap. 16 tal-Liġijiet ta' Malta kif applikati għall-każ tar-rikorrenti jiksru l-jedd fundamentali tagħhom għat-tgawdija paċifika tal-possedimenti tagħhom sanciti fl-Ewwel Artikolu ta' l-Ewwel Protokoll li hemm mal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali inkorporata fil-Liġijiet ta' Malta bis-saħħa tal-Kap. 319 tal-Liġijiet ta' Malta u tichadha fil-parti fejn talbu dikjarazzjoni li l-istess huma nulli u bla effett għar-rigward tal-proprjeta' tar-rikorrenti;
4. Tilqa' limitatament it-tielet talba u tillikwida kumpens u danni pekunjarji u non pekunjarji fl-ammont kumplessiv ta' hames 'telef sebgha mija u disgha Ewro u dsatax il-centezmu (€5,709.19) u tikkundanna lill-intimat Avukat tal-Istat ihallas tali kumpens u danni pekunjarji u non-pekunjarji hekk kif likwidati ai termini tal-ligi, u tichadha fil-kumplament stante li rrizulta li fil-mori tal-kawza l-fond gie rilaxxat lura f'idejn ir-rikorrenti.

Bl-ispejjez interament a karigu tal-intimat Avukat tal-Istat u bl-imghax mid-data tal-prezenti decizjoni sad-data tal-effettiv pagament.

In vista li din il-Qorti sabet lezjoni tad-drittijiet fundamentali tar-rikorrenti tordna notifika tad-decizjoni odjerna lill-Onorevoli Speaker tal-Parlament Malti.

Moqrija.

**Onor. Imhallef Dr. Joanne Vella Cuschieri
B.A., Mag. Jur. (EUR.LAW), LL.D.
26 ta' Marzu, 2024**

**Cora Catania
Deputat Registratur
26 ta' Marzu, 2024**